


Antifona Beate Juliane
(attribwita lil Mro. Angelo Pullicino)
L-ewwel parti




Manoel Pirotta
manoel.pirotta@um.edu.mt

Astratt: Din hija r-raba' antifona f'għieh San Ġiljan li jien qed nikteb dwarha fl-annwal ta' dis-sena, u li jien qed nattribwixxieha lil Mro. Angelo Pullicino għal diversi raġunijiet kif ser nispjega aktar 'il quddiem. It-tliet antifoni l-oħra li s'issa tkellimt fid-dettal dwarhom kienu, it-tnejn ta' Dr. Paolo Nani, li huma: Antifona *Beate Juliane* tal-1847 (*Lapsi* 2012 pġ. 34-50), u dik tal-1893 (*Lapsi* 2013 pġ. 24-39 għall-ewwel parti u *Lapsi* 2014 pġ. 34-44 għat-tieni parti), u l-oħra ta' Mro. Alberto Vella (*Lapsi* 2015 pġ. 58-68 għall-ewwel parti u *Lapsi* 2016 pġ. 80-93 għat-tieni parti).

Kliem muftieħ: San Ġiljan, Knisja ta' Lapsi (San Ġiljan), Antifona, Tantum Ergo, Anġlu Pullicino (surmast), Għaqda Każini tal-Banda, University of Malta Junior College, Soċjetà Mużikali 'Spinola' (San Ġiljan), Każin Banda 'San Ġiljan' (San Ġiljan).

Bhala kompożitur, Mro. Angelo Pullicino ftit li xejn kiteb mużika sagra. Tneħhi xi innijiet popolari ddedikati lill-Madonna u xi qaddisin bħal mhuma San Ġiljan u Sant' Antnin (għal San Ġiljan), San Bert (għal Għargħur), San Girgor (għal Tas-Sliema), San Duminku (għal Belt Valletta), u San Koronatu (ghan-Nadur), kulma għandna tiegħu hi biss din l-Antifona *Beate Juliane*, tliet *Tantum Ergo*, u bidu ta' dak li kellu jkun l-*Innu Solenni lil San Ġiljan*. Is-Surmast Angelo Pullicino jibqa' magħruf l-aktar għall-ħafna marċi brijuzi sbieħ illi kiteb. Xogħlijiet oħra minn tiegħu jinkludu fost oħrajn, marċi sinfonici, oħrajn forma ta' innu, u xi tnejn oħra funebri.



Mro. Pullicino bl-uniformi l-bajda
1931 fi zmien li kiteb l-antifona

Biex nifhmu aħjar kif setgħet twieldet dil-Antifona ta' Mro. Angelo Pullicino rridu nieħdu ċ-ċirkustanzi li wassluh għaliha fil-persepettiva tagħhom. Ibda biex, Anġlu, kif kien komunement magħruf aħjar dak iż-żmien mal-Ġiljanizi, kien għadu kif ġie appuntat biex jiffirma banda ġdida meta missieru ddeċieda li jiġi bil-familja tiegħu joqgħod San Ġiljan għal habta tal-1926. B'hekk, Anġlu beda jiffranka milli joqgħod ġej u sejjer kull darba bil-mixi minn Birkirkara biex jagħti l-lezzjonijiet tal-banda. Il-familja Pullicino kienet sabet tikri dar fl-istess triq fejn kien hemm il-knisja ta' Lapsi li, sa dak iż-żmien kienet għadha dik parrokkjali. Ma setax jonqos għalhekk li, Anġlu jibda jiffrekwenta l-quddies u funzjonijiet oħra reliġjużi li kienu isiru f'din il-knisja ġara tiegħu.¹ Meta daħlu fid-dar il-ġdida, missier Anġlu qattagħha li jixtrilu pjanu biex fuqu seta' jkompli javvanza fl-istudji tiegħu tal-pjanu u l-armonija li kien qed jieħu minghand is-surmastrijiet Abdilla u Costa rispettivament.

¹ Mhux ta' b'xejn ukoll li, il-familja Pullicino kienu magħrufin mal-Karkarizi bhala 'Tat-Twajjeb' – il-ġenituri, kif kien id-dover u l-konvinzjoni tagħhom li jagħmlu, f'dawk iż-żmenijiet forsi aktar mil-lum, rabbew lill-uliedhom fl-għozza u l-biza' tal-Mulej.

Minn perspettiva differenti, f'artiklu² li ċertu Spiru Tanti³ kien kiteb fuq is-Surmast Angelo Pullicino, insiru nagħfu li sena minnhom – għalkemm ma jiftakarx liema sena kienet - ma kienx hemm organista fil-knisja (ta' Lapsi) u Dun Pawl (Galea)⁴ kien ħajjar lis-surmast Pullicino biex jaħseb għall-mużika hu. Jidher li Anġlu kien aċċetta dil-istedina u Dun Pawl beda jgħallmu l-quddies u diversi kant li kien isir dak iż-żmien. Dan wassal



biex għall-festa ta' San Ġiljan tax-Xitwa⁵, Anġlu kien organizza orkestra żgħira u saret festa solenni kif jixraq u rnexxiet. Setgħet kienet allura dil-okkazjoni li wasslet lil Anġlu biex jikteb l-Antifona tiegħu. Dit-teorija tista' tkun imsaħħa wkoll minn dak li kien irrakkontali Luċjan, hu Anġlu, f'żewġ intervisti separati li kont għamiltu fis-sajf tal-2002, meta qalli dawn il-precizi kelmiet: 'Meta kien hemm il-Kappillan Bonanno⁶, Anġlu kien iġib orkestrina biex iddoqq l-antifona ta' San Ġiljan fil-knisja ta' Lapsi. (Ma kienx qalli liema waħda mill-antifoni kienet tindaqq, jekk kenitx ta' ħuh Anġlu stess, ta' Nani, Vella jew xi hadd ieħor.) Dil-orkestrina kienet tkun magħmula minn flawt, klarinett, kornu, trumbun, vjolin, u vjolinċell.' Dawn huma tista' tgħid l-istess strumenti li nsibu wkoll fl-Antifona ta' Mro. Angelo Pullicino. Fir-ritratt t'hawn fuq tidher il-Banda tad-*Domus* imwaqqfa fl-1926. Fih jidher is-surmast Angelo Pullicino, qed bilqieghda fin-nofs hdejn Dun Pawl Galea, u Spiru Tanti bl-ewfonju f'idu fil-filliera ta' wara nett, it-tieni wiehed mix-xellug.



Firma ta' Spiru Tanti fuq waħda mill-partitura għall-banda

Fl-intervista l-oħra li kienet saritlu l-Ħamis 29 ta' Awwissu tal-istess sena, Luċjan kien qalli hekk: 'Fil-bidu tal-karriera tiegħu, Anġlu kellu mas-sitt jew tmien mużiċisti f'idejgħ, fosthom kurunetta u trumbun, li kienu jiġu mistednin biex idoqqu fil-karnivalijiet f'diversi teatri, bħal ngħidu aħna l-*Alhambra* fejn kienu jiġu organizzati l-balli tal-karnival.' Ma tridx wisq għalhekk biex tinduna li, hawn qedin nitkellmu fuq bejn wiehed u ieħor l-istess orkestrina li soltu Anġlu kien iqabbad meta jkollu xi servizz, kemm fil-knisja kif ukoll barra minnha. Ta' min iżid jgħid ukoll, li għalkemm Luċjan kien hafna iżgħar minn ħuh Anġlu, hu,

flimkien ma' Spiru Tanti, kienu ikantaw fil-kor tal-knisja.

Il-Knisja ta' Lapsi: Xieraq hawnhekk nagħti xi tagħrif mhux fit-tul dwar il-knisja ta' Lapsi. Dil-knisja li tinsab f'nofs telgħa wieqfa kienet twaqqfet c. 1588 u reġgħet inbniet mill-ġdid fl-1682. Wara erba' snin li hadet it-titlu ta' viċi-parroċċa fl-1848, il-knisja reġgħet tkabbret minhabba li l-poplu Ġiljaniz beda jikber b'rata mgħaġġla. Dan ġara minhabba li, in-nies bdiet tiffrekwenta lil das-

² L-artiklu fuq is-surmast Angelo Pullicino kien deher f'paġna 23 tal-Programm tal-Festa, djarju ta-Ċentinarju, u Annwal tal-Parroċċa tal-1991, fl-okkazjoni tal-100 sena mit-twaqqif tal-parroċċa ta' San Ġiljan.

³ Spiru Tanti (1910-1992) kien wiehed mill-ewlenin li fformaw il-Banda tad-*Domus*. Kien iħobb hafna l-mużika u kellu wkoll vuċi sabiha. Hafna mit-tagħrif nafuh lilu għax kien iħobb jirrakonta u jikteb fuq San Ġiljan. Kien ukoll dilettant kbir tal-festa.

⁴ Dun Pawl Galea (1899-1970) tweled in-Nadur, Għawdex minn Ġanni Galea u Maria, imwiolda Meilak. Ġie ordnat saċerdot fl-1923, fl-Algiers. Malli ġie lura Malta sar kappillan tas-Sorijiet tal-*Blue Sisters* u dam magħhom għal 20 sena sħaħ. Fl-istess żmien ukoll, kien attiv hafna fil-ħajja parrokkjali ta' San Ġiljan. Kien ukoll kappillan tal-Klarissi. Laħaq kappillan tal-Gzira bejn is-snin 1951 u 1966. Baqa' jgħin fil-parroċċa ta' San Ġiljan sa mewtu.

⁵ Il-festa liturġika ta' San Ġiljan tiġi ċelebrata fix-xitwa proprju fix-xaħar ta' Jannar.

⁶ Dun Amabile Bonanno (1874-1942) kien ir-raba' kappillan tal-parroċċa ta' San Ġiljan. Hu hadem hafna għall-Ġiljanizi fiż-żewġ Gwerer Dinjija. Post l-għaqdiet li waqqaf insibu ċ-*Circolo San Giuliano*, fl-1923, u kien hadem biex il-banda tad-*Domus* tingħaqad mal-Każin Banda San Ġiljan. Hu kien jemmen li post il-banda mhux fid-*Domus*, post ta' tagħlim nisrani, iżda f'każin soċjali. Il-kappillan Bonanno għadda minn hafna żmenijiet koroh minhabba it-twemmin politiku tiegħu, speċjalment fl-aħħar tal-20ijiet.

subborg mhux biss bhala villegġjatura fix-xhur shan tas-sajf, imma wkoll biex toqghod hemm is-sena kollha. Saret parroċċa fl-1891 u b'hekk infirdet mill-matrici ta' Birkirkara. Matul il-medda tas-snin il-knisja kisbet bosta opri rikki fosthom, kwadri ta' preġju bhalma hu dak ta' Raffaele Caruana⁷ (1820-1886) li juri lil *Kristu Tiela' s-Sema*⁸ (1855), u l-istatwa titulari (1893), xogħol l-istatwarju Karlu Darmanin (1825-1909). Il-knisja minn barra hija mzejna b'koppla u kampnar wieħed fin-nofs li fih għandu qanpiena. Fuq ġewwa mbagħad, il-knisja għandha hames artali. Il-knisja ta' Lapsi tissejjah il-qadima peress li nbriet oħra akbar u aktar moderna f'it 'l-isfel minnha fl-istess triq li ġgib l-istess isem u għaldaqstant, waqfet tiffunzjona bhala wahda parrokkjali. Fir-ritratti t'hawn taht jidhru (xellug) il-Knisja l-antika ta' San Ġiljan, magħrufa popolarment 'Ta' Lapsi', u (lemin) l-altar tal-Axxenzjoni bil-kwadru ta' Raffaele Caruana.



Folklor: B'rabta dejjem mal-festa ta' Lapsi - il-festa li tfakkar it-Tluġh fis-Sema ta' Ġesù Kristu f'għeluq l-40 jum mill-qawmien tiegħu minn bejn l-imwiet - kienet id-drawwa fl-antik li, nhar il-festa, hafna nies minn Tas-Sliema, Birkirkara u l-inħawi tiegħu kienet tinzel bi hġarha lejn San Ġiljan biex tqatta' nofstanhar tiekol u tixrob l-inbid taht il-loġoġ li kienu nbew fi żmien il-Kavallier Spinola għas-sajjieda quddiem il-palazz tiegħu, waqt li tfal u zġhazagħ kienu jinżlu jiehdu l-ewwel għawma friska fil-bajja ta' ġewwa. Tant kienet popolari did-drawwa li, għadha tezisti għanja speċjali tal-post: *Għal Lapsi Sinjura Lieni*⁹ / *Ikla tajba bid-dundjan*, / *Il-kales qieghed jistenna* / *Halli jiehdok San Ġiljan*. Bosta kienu dawk ukoll, li qabel ix-xalata kienu jinvistaw lil Ġesù



⁷ Iben il-pittur Pietro Paolo Caurana (1749-1852) u tweled Ruma. Studja l-arti fl-*Accademia di San Luca* ġewwa Ruma. Kien ritrattista aħjar minn pittur tal-arti sagra u l-personalitá tas-suġġett kien johroġha tajjeb. L-arti swietlu hafna diżappunti u fl-aħħar telaq il-pittura u hadem xogħol ta' disinjatur u perit mad-Dipartiment tax-Xoghlijiet Pubbliċi.


⁸ Dal-kwadru jinsab fis-sagrastija tal-knisja ta' Lapsi.

⁹ Issem komuni hafna ġo Birkirkara peress li l-festa hemmhekk hi ta' Sta. Liena.

Sagramentat jew jisimġhu l-quddiesa fil-knisja ta' Lapsi. Fir-ritratt t'hawn fuq, mehud fl-1881, jidhru l-loġoġ għad-dgħajjes aktarx mibnija minn, jew fi żmien, il-Gran Mastru Gregor Carafa [1680-90]. Dal-arkati kienu mbagħad ingħataw lis-sajjieda bhala rigal fi żmien Fra Raffaele Spinola, prijur tal-Lombardija.

Il-festa ta' Lapsi kienet iddaħħlet Malta żmien twil ilu mill-Kavallieri tal-Ordni. Huma kienu jiċcelebrawha billi jagħmlu festa kbira fuq il-baħar fil-Port il-Kbir fejn id-dgħajjes kienu jiżzeġnu bil-bnadar, u bix-xtut jiżgħedu bin-nies tiekol, tixrob u tiċċaċċra għad-daqq tal-ghana u għors iehor fosthom, qbiż fil-baħar u l-famuż loġhob tal-ġostra¹⁰.


Il-bandla wkoll, bhala mezz ta' sport u divertiment, kienet popolari ferm fost it-tfal fi żmien li qedin insemmu għax bit-tbandil tagħha, dak li jkun iħossu jinqata' mill-art u jgħola 'l fuq, u dil-ħaġa kienet b'xi mod tissimbolizza t-fluġ fis-sema ta' Kristu. Il-bandli kienu jsiru bil-ħbula marbuta fil-vojt ta' xi bieb, jew ma' xi żewġ sigriet bil-friegħi kbar bħal tal-harrub fl-għelieqi, jonkella fuq xi tavla poġġuta fuq ġebli biex tiġi bħal ċaqlembuta. Fir-ritratt tal-ġenb nsibu inċiżjoni antika tas-seklu 19 li turi daqs nofs tużżana tfal bniet u subien rekbin fuq tavla twila marbuta bil-ħbula minn trufha u mdendla ma' zokk oħxon ta' sigra.



Il-partitura: Il-partitura tal-*Antifona Beate Juliane* attribwita lil Mro. Angelo Pullicino fil-fatt ma teżistix. Fl-arkivju privat tiegħi għandi madankollu żewġ settijiet differenti ta' partijiet tal-istess mużika li wiehed jista' faċilment jinseġ partitura minnhom:

Sett nru 1 huwa tista' tgħid komplut u, tneħhi l-partijiet għall-orgni u l-voċijiet, jinkludi fih sitt bċejjeċ qosra tal-mużika li kienu jindaqqu waqt il-quddiesa solenni ta' San Ġiljan, aktarx tax-Xitwa: (1) *Tantum Ergo* nru 1 in Fa Maġġuri*; (2) *Nomine Insignem*; (3) *Antifona Beate Juliane* (Sib Maġġuri)*; (4) Innu Popolari San Ġiljan (Fa Maġġuri)*; (5) *Tantum Ergo* nru 2 in Re Maġġuri*; (6) *Tantum Ergo* nru 2 in Do Maġġuri* (l-istess wiehed bħal nru 5 imma ton 'l isfel.) [Fejn hemm immarkat bl-istilla (*) ifisser li huwa mill-pinna originali ta' Mro. Angelo Pullicino.]

Sett nru 2 huwa mfarrad peress li m'hemmx il-partijiet kollha meħtieġa. Das-sett jinkludi hames biċċiet tal-mużika u ma jinkludix l-Antifona ta' Pullicino. Jista' jkun għalhekk li, l-Antifona nkitbet xi żmien wara li s-Surmast kien beda jagħti servizzi fil-knisja ta' Lapsi. Intant, dan is-sett fih: (1) *Tantum Ergo* in Fa Maġġuri (*) – l-istess bħal dak nru 1 fis-sett l-ieħor; (2) *Nomine Insignem*; (3) Innu Popolari San Ġiljan (Fa Maġġuri)*; (4) *O Salutaris Hostia* (Mib Maġġuri); (5) *Tantum Ergo* in Sib Maġġuri (*) – li huwa differenti mit-tnejn l-oħra mhux biss għax it-tonalità hi differenti, imma wkoll, għax it-temp tiegħu huwa wiehed ordinarju ta' erba' kwarti kull battuta. [Ix-xogħlijiet li huma mmarkata bi stilla (*) huma originali ta' Mro. Angelo Pullicino.] F'dawk li huma partijiet imbagħad, għax partitura ma teżistix, għandi biss għal dawn l-istrumenti li ġejjin: Violino I^{mo}, Flauto in Dob, Clarino Solo Sib, u Cornetta 2^{da}. Sib. Wiehed jinnota li l-parti tal-klarinet u dik tal-kurunetta mhumie x trasposti. Jerga', il-parti tal-klarinet għandha t-*Tantum Ergo* ta' nru (5) nieqes. Il-mużika tal-Antifona għal dawn l-istrument, tneħhi dik għall-kurunetta, qegħda madankollu miktuba fuq karta



¹⁰ Loġhba li tintlagħab fuq il-baħar u li fiha jieħdu sehem irġiel u ġuvintur, u ġieli anke tfal u xebbiet. Il-loġhba tikkonsisti billi jitiġlghu jimxu fuq arblu midluk bix-xaham, biex jippruvaw jaqbd u xi affarijiet, bħal bnadar u hekk, li jkunu mdendlin fit-tarf tiegħu. Hafna drabi jkun hemm xi premjijiet x'jintrebhu għal min jirnexxilu jasal sat-tarf l-ieħor tal-arblu bla ma jizloq għal ġol-baħar.

ta' manuskritt għaliha. Il-parti tal-klarinetta in Sib tibqa' bl-istess problema peress li mhix trasposta. Meta wiehed jiġi mbagħad biex jgħaqqad dal-partijiet sfuži mal-bqija ta' sett nru 2, tidhol il-kwestjoni ta' fejn trid tidhol dil-Antifona; f'dal-każ, wiehed jista', jekk irid, jimxi mal-istess ordni li għandna f'sett nru 1.

U dejjem b'rabta ma' dil-mużika sagra mill-pinna ta' Mro. Angelo Pullicino, fil-kollezzjoni privata tiegħi nsibu wkoll żewġ partijiet għal vuċijiet għal *Tenore I^{mo}*. u *Tenore* rispettivament. Dal-partijiet jinkludu biss il-mużika għal (2) *Nomine Insignem*, (3) *Antifona Beate Juliane*, u (4) Innu Popolari San Ġiljan. Meta tarahom hekk, taħseb li l-kompożitur qagħad jikteb żewġ partijiet separati bl-istess noti fihom. Huwa minnu li fil-każ tal-ewwel żewġ bċeċċ dawn għandhom l-istess noti. Imma, meta niġu għall-Antifona wiehed irid joqgħod attent għax, għalkemm jidhru li huma l-istess f'kollox, mhux hekk hu l-każ sa barra. Dan għaliex, kif ser naraw 'il quddiem, hemm partijiet fiha fejn il-vuċijiet, għalkemm it-tnejn huma Tenuri, iwiegħbu 'l xulxin b' mod antifonali fejn il-waħda twieġeb 'il oħra skont newbitha bħalma nsibu fl-istil Gregorjan. Dit-teknika nsibuha hafna fix-xoghlijiet Barokki ta' Bach u sħabu tal-istess perjodu meta jkun irid johloq l-effett ta' diwi. Jekk wiehed jifli sewwa ż-żewġ partijiet isib li passagġi simili huma mmarkati bin-notini¹¹ biex juru fejn il-vuċi l-oħra jmissha tkanta.

Jifdal biss nitkellmu fuq il-parti tal-orgni. Din fiha biss l-ewwel tliet bċeċċ, i.e. (1) *Tantum Ergo* in Fa Maġġuri, (2) *Nomine Insignem*, u (3) *Antifona Beate Juliane*. Fil-parti tal-orgni wkoll, insibu (5) *Tantum Ergo* in Sib Maġġuri li qed f'sett nru 2. Il-mużika l-oħra tal-quddiesja jinsabu mxerrdin 'l hawn u 'l hinn kif fissirt qabel bħal fil-każ ta' (5) u (6) *Tantum Ergo* nru. 2, li kif għedna diġà, l-istess xogħol jeżisti f'għajr tonalitajiet differenti. Fil-każ ta' (4) Innu Popolari San Ġiljan ma naħsibx li kellu għalfejn joqgħod jerga' johroġ xi kopja oħra tiegħu peress li ġa kellu hafna minnhom fil-pussess tiegħu. Skont mhu magħruf, Pullicino kellu, minbarra pjanu, orgni d-dar tiegħu u jista' jagħti l-każ li kien hu stess li kien idoqq l-orgni waqt il-quddiesja. Jista' jkun ukoll li, kien iqabbad 'il xihadd ieħor biex hu ikun jista' jidderieġi l-orkestrina minflok. Il-parti nkitbet għal orgni ta' b'żewġ manwali u pedaliera fejn waqtiet, il-kitba mhix daqstant abbli. Jerga', ir-ritmu mhux dejjem bilfors jaqbel ma' dak li nsibu fil-partijiet l-oħra. Dan jagħti x'wiehed jifhem li, l-Antifona setgħet ġieli ndaqget ukoll għall-akkumpanjament ta' orgni waħdu. Fl-istampa ta' hawn fuq tidher il-partitura għall-orgni tat-*Tantum Ergo* nru 2 in Do Maġġuri. Dil-mużika miktuba bil-linka nstabet tigris wehidha f'manuskrutt qadim, flimkien ma' verżjoni ridotta ta' xi marċ maħżuż bil-lapis.

Partitura tat-*Tantum Ergo* nru. 2 in Do Maġġuri ta' Mro. Pullicino

It-tieni u l-aħħar parti ta' dal-artiklu ser tkun qed tidher fil-harġa tal-*Annwal tal-Knisja l-Antika ta' San Ġiljan Ospidali* tas-sena d-dieħla. Fiha ser nagħti tagħrif qasir u ġeneriku tal-varji taqsimiet tagħha li minnha hija msensla dil-antifona attribwita lil Mro. Angelo Pullicino. Xi eżempji mużikali mehudin mill-istess xogħol ma jonqsux ukoll.

TMIEM L-EWWEL PARTI

¹¹ Diminuttiv ta' noti, jew noti mpenġijin b'irjushom żgħar.